

وہ کتابیں اپنے آباء کی

الجامع لأحكام القرآن: تفسیر قرطبي

مولانا نور الرحمن ہزاروی

ناظام تعلیمات جامعہ ندوۃ العلم، کراچی

”وہ کتابیں اپنے آباء کی.....“ کے عنوان کے تحت اسلام کے مراجع و مصادر اور مآخذ میں سے کسی ایک کتاب کا تعارف پیش کیا جاتا ہے، اس مرتبہ امام قرطبی کی شہرۃ آفاق تفسیر ”الجامع لأحكام القرآن“ کا سیر حاصل تعارف ذرقاریں ہے۔ — (مدیر)

مؤلف کتاب امام قرطبی: امام قرطبی جلیل القدر مفسر اور سرآمروزگار علماء میں سے ہیں، ان کی کنیت نام، نسب اور نسبت ابو عبد اللہ محمد بن احمد بن ابی بکر بن فرج انصاری خزری اندلسی قرطبی ہے۔ نام اور کنیت کے مقابلہ میں ”قرطبی“ کی نسبت سے زیادہ پہچانے جاتے ہیں۔ نہایت عابد، زاہد اور پرہیزگار تھے۔ انہوں نے اپنے اوقات کو عبادت اور تصنیف و تالیف میں تقسیم کیا ہوا تھا، ان کے دن تصنیف و تالیف میں گزرتے اور راتیں عبادت اور ”آہ حرمگاہی“ سے معور تھیں۔ ان کی زندگی تکلفات سے بالکل عاری تھی، نہایت سادگی کے ساتھ پوری زندگی گزاری، سادگی کا یہ عالم تھا کہ معنوی مگر صاف سحر الباس زیب تن کرتے اور سر پر اونی یا سوتی نوپی پہنچتے۔ انہوں نے اپنے وقت کے ماہرین و ائمہ فن علماء سے اکتاب فیض کیا، جلیل القدر محدثین سے حدیث کامائ کیا، جن میں حافظ ابو علی حسن بن محمد بن محمد بکری، حافظ ابو الحسن علی بن محمد بن علی بن حفص عکھبی اور شیخ ابو العباس احمد بن عمر قرطبی جیسے محدثین شامل ہیں۔ آخر الذکر شیخ سے انہوں نے ان کی کتاب ”المفہوم لاماشکل من تلخیص کتاب مسلم“ کا کچھ حصہ سن۔ بعض مصادر میں اس کتاب کا نام یوں ہے: ”المفہوم فی شرح صحیح مسلم“۔

امام قرطبی کی تاریخ ولادت معلوم نہ ہو سکی، البتہ ان کا انتقال پیر کی شب ۹ شوال المکرم ۲۷۱ھ بہ طبق ۱۴۲۱ء کو ”منیہ ابن حَصَّب“ میں ہوا۔ (الدیساج المذہب فی معرفة أعيان علماء المذهب: ۳۰ ۹/۲: شذرات الذهب: ۵، ۳۳۵، کشف الظنون: ۱/۴۳۵) امام قرطبی نے بیش بہا کتب تصنیف کیں، جن میں سے چند کے نام ہیں۔ (۱) الحاسع لأحكام القرآن و المبین لمماضي من السنة و آئي الفرقان۔ ”یہ ”تفسیر قرطبی“ کے نام سے مشہور ہے۔ اور یہی کتاب اس وقت ہمارے زیر تبصرہ ہے۔ (۲) الأنسی فی شرح أسماء الله الحسنی۔ (۳) التذکار فی أفضی الأذکار۔ یہ کتاب انہوں نے امام نووی کی ”التیبان“ کے طرز پر تالیف کی ہے،

مگر یہ اس کے مقابلہ میں نہایت کامل اور جامع ہے، نیز اس میں معلومات بھی بہت زیادہ ہیں۔ (۲) الذکرہ با حوال الموتی وأحوال الآخرة۔ یہ کتاب دو جلدیں میں ہے۔ (الأعلام للزیر كلی: ۳۲۲/۵) (۵) شرح التفصی۔ (۶) قمع الحرص بالزهد و القناعة، و رد السؤال بالكتب والشفاعة۔ ابن فرھون کہتے ہیں: "لم أقف على تأليف أحسن منه في بابه." یعنی اس باب میں اس سے ہمدر کتاب مجھے معلوم نہیں۔ (الدیاج المذهب: ۳۰۹/۲)۔ (۷) انہوں نے ایک "ارجوزہ" بھی لکھا ہے، جس میں انہوں نے رسول اللہ ﷺ کے اسماء مبارکہ جمع کیے ہیں۔

زیر تصریحہ کتاب "تفسیر القرطبی"؛ زیر تصریحہ کتاب "الجامع لأحكام القرآن و المبين لما تضمن من السنة و آی الفرقان"؛ امام قرطبی کی شہرہ آفاق تفسیر ہے۔ یہ اپنے اصل نام سے اتنی مشہور نہیں، جتنی "تفسیر القرطبی" کے نام سے مشہور ہے۔ امام قرطبی کی کوئی کتاب ایسی نہیں، جو بیش بہا اور گران قدر نہ ہو۔ مگر ان کی تفسیر ان کی تمام تالیفات سے بڑھ کر ہے۔ امام قرطبی کی نیک نای اور شہرت میں اس کا بڑا باتھ ہے۔ تفسیر قرطبی کے متعلق اہل علم نے جو تعریفی کلمات کہے ہیں، ان سے بھی اس کتاب کی اہمیت کا پتہ چلتا ہے۔ حافظ ذہبی نے اسے مشہور، عظیم الشان اور کامل المعنی تفسیر قرار دیا، چنانچہ وہ فرماتے ہیں: "وقد سارت بالتفسیر العظيم الشأن الركبان، وهو كامل في معناه" (تاریخ الإسلام، ووفیات سنۃ ۲۷۱) ابن فرھون کہتے ہیں: "هو من أجل التفاسير و أعظمها فنعا، أسقط منه القصص والتواریخ، وأثبت عوضها أحكام القرآن واستنباط الأدلة وذكر القراءات والإعراب والناسخ والمنسوخ" (الدیاج المذهب: ۳۰۹/۲) یعنی "تفسیر قرطبی جلیل القدر اور نہایت مفید تفسیر ہے، جس میں امام قرطبی نے تاریخی تھے کہا یا ذکر کرنے کے بجائے قرآن مجید سے مستبط ہونے والے احکام کو دلائل کی روشنی میں بیان کیا ہے، نیز اس میں انہوں نے مختلف قراءات توں، ترکیبوں اور ناسخ و منسوخ کے بیان کرنے کا اہتمام بھی کیا ہے۔ حافظ صلاح الدین صحفی اور علامہ داؤدی نے بھی اسے عظیم الشان اور نہایت مشہور تفسیر قرار دیا ہے۔ ان کے الفاظ ملاحظ ہوں:

الإمام القرطبي، مصنف "التفسير المشهور"، وقد سارت بتفسيره الركبان، وهو تفسير عظيم في بابه۔" (الوافي بالوفيات للصفدي: ۱۲۲/۲، طبقات الحفريين للداودي: ۶۹/۲) علامہ ابن خلدون فرماتے ہیں: "وبَعْدَ القرطبيَّ - أي ابن عطيةَ - فِي تلْكُ الطَّرِيقَةِ عَلَى مَنْهَاجِ وَاحِدٍ فِي كِتَابٍ أَخْرَى مَشْهُورٍ بِالْمَشْرِقِ" (المقدمة: ص ۴۴) یعنی "تفسیر قرطبی مشرق میں نہایت مشہور معروف کتاب ہے، جس میں امام قرطبی نے ابن عطیہ کا اسلوب اختیار کیا ہے"۔ المقری کہتے ہیں: "كان - أي القرطبي - شيخاً فاضلاً، وله تصانيف مفيدة، تدل على كثرة اطلاعه ووفر علمه، ومنها تفسير القرآن، مليح إلى الغاية، اثنا عشر مجلداً" (فتح الطيب في غصن الأندلس الرطيب: ۴۰/۲) یعنی "امام قرطبی بڑے عالم فاضل تھے، ان کی کئی مفید تصانیف ہیں۔ جن سے ان کی وسعت اطلاع اور کثرت معلومات کا پتہ چلتا ہے، ان میں سے ایک قرآن مجید کی تفسیر

ہے جو بارہ جلد دل پر مشتمل نہایت شامدرا تغیر ہے۔“

تفسیر قرطی ایک فقہی تفسیر: قرآن مجید کی جتنی بھی تفاسیر لکھی گئی ہیں، چھ اقسام سے باہر نہیں: (۱) تفاسیر لغویہ: اس قسم کی تفاسیر میں مولفین نے نحو، ترکیب، بلاغت اور دیگر علوم کے بیان کا اہتمام کیا ہے، یہ حضرات اپنی ان تفاسیر میں شعری و نثری شواہد بکثیر تپیش کرتے ہیں، ان تفاسیر میں زجاج اور واحدی کی ”الوسیط“، ابوحنیان کی ”البحر المحیط“، اور رجھتری کی ”الکشاف“، قابل ذکر ہے۔ (۲) عقلی و فلسفی تفاسیر: اس قسم کی تفاسیر میں فلاسفہ کے آقوال و آراء، ان کے شبهات اور ان شبهات کا رد کیا گیا ہے۔ ان تفاسیر میں امام خفر الدین رازی کی ”مفاتیح الغیب“، قابل ذکر ہے، جو ”تفیریکیبیر“ کے نام سے مشہور ہے۔ اس تفیریک میں بعض مقامات پر انہوں نے فلاسفہ اور مبتدعین کے شبهات نہایت تقویٰ دلائل کے ساتھ ذکر کئے ہیں، مگر ان پر جب انہوں نے رد کیا ہے تو نہایت ریکیک اور کمزور دلائل کے ساتھ، یہ بات قابل تجуб ہے۔ (۳) تفاسیر مبتدعہ: یہ وہ تفاسیر ہیں، جو روافض، معزولة اور دیگر باطل فرقوں نے لکھی ہیں، ان تفاسیر میں انہوں نے قرآنی آیات سے اپنے نظریات، افکار اور عقائد کو برعم خوشنی ثابت کیا ہے۔ ان تفاسیر میں رمانی، جانی، قاضی عبد الجبار اور رجھتری وغیرہ معزولة کی تفاسیر شامل ہیں۔ بعض حضرات نے صوفیہ کی تفاسیر کو بھی ”تفاسیر مبتدعہ“ کے ذیل میں شمار کیا ہے۔ مگر یہ اور اس کی نظر ہے۔ (۴) تاریخی تفاسیر: اس قسم کی تفاسیر میں سابقہ امتوں کے قصوص وغیرہ کو بیان کیا گیا ہے، تعلیمی، خازن وغیرہ کی تفیری بھی اسی ذیل میں آتی ہیں۔ (۵) ”تفسیر بالماثور:“ ”تفسیر بالماثور“ کے مفہوم میں خاصی وسعت پائی جاتی ہے۔ کسی آیت کا مفہوم و معنی اگر قرآن کریم ہی کی کسی آیت سے واضح ہوتا ہو تو رسول کریم ﷺ کی احادیث، یا آثار صحابہ و تابعین سے اس پر روشنی پڑتی ہو تو اس کا نام ”تفسیر بالماثور“، یعنی مقول تفیریز ہے۔ البتہ ”تفسیر بالآثار التابعین“ کے بارے میں اہل علم کا اختلاف ہے کہ آیا وہ ”تفسیر بالماثور“ کے قبل سے ہے یا ”تفسیر بالرأی“، میں شامل ہے، مگر ہمارے خیال کے مطابق ”تفسیر بالآثار التابعین“ کو ”تفسیر بالماثور“ ہے۔ یہ میں شامل کرنا زیادہ قریبِ عقل و صواب ہے، کیونکہ جو کسی تفسیر مقولات تک محدود ہیں مثلاً تفسیر ابن جریر، ان میں صرف احادیث نبویہ اور اقوال صحابہؓ کو شامل نہیں کیا گیا، بلکہ آثار تابعین کو بھی جگہ دی گئی ہے۔ ”تفسیر بالماثور“ میں طبری، ابن المندز، ابن ابی حاتم، ابن مردویہ، عبد الرزاق، ابن جوزی، ابن کثیر اور علماء سیوطی کی تفاسیر قابل ذکر ہیں، علماء سیوطی کی تفسیر ”الدر المنشور“، ان سب میں جامع تر ہے۔ (۶) فقہی تفاسیر: ان تفاسیر کا بنیادی موضوع قرآن مجید سے فقہی احکام و مسائل کا استنباط ہے۔ فقہی تفاسیر کی تعداد بھی کافی ہے، مگر ان میں سب سے زیادہ جامع مفید اور جلیل القدر تفسیر امام قرطیؒ کی تفسیر ”الجامع لا حکام القرآن...“ ہے۔

تفسیر قرآن میں امام قرطیؒ کا طریقہ کار: جیسا کہ اوپر بیان ہو چکا ہے کہ تفسیر قرطیؒ کا شارفہ تفاسیر میں ہوتا ہے اور اس کا بنیادی موضوع قرآن مجید سے فقہی احکام و مسائل کا استنباط ہے، مگر احکام فہمیہ کے استنباط کے علاوہ امام قرطیؒ نے آیات کی تفسیر، مشکل الفاظ کی تحقیق، الفاظ کی اعرابی حیثیت اور اس کی وجہ، بلاغت وغیرہ امور کو بھی بیان کیا ہے۔

انہوں نے کتاب کے شروع میں ایک نہایت مفصل اور بسیط مقدمہ بھی تحریر کیا ہے یہ مقدمہ کل انہیں ابواب پر مشتمل ہے، بارہوں اور تیرہوں باب دو دو فصلوں اور سترہوں باب ایک فصل پر مشتمل ہے۔ اس مقدمہ میں امام قرطیؒ نے فضائل قرآن، آداب تلاوت، مراتب مفسرین ”سبعة احروف“ کی تشریع، غالی صوفیہ سیست بعض باطل فرقوں پر رد، اعجاز قرآن اور علوم قرآن کی دیگر انتہائی اہم اور مفید مباحث کے بیان کرنے کا اہتمام کیا ہے۔ یہ نہایت دفعہ اور مفید مقدمہ ہے، جس سے آگاہی حاصل کرنا تفسیر قرآن کریم کے ہر طالب کے لئے ضروری ہے۔

قرآن کریم کی تفسیر میں امام قرطیؒ کا طریقہ کاری یہ ہے کہ وہ کسی بھی سورت کی تفسیر شروع کرتے وقت سب سے پہلے یہ بیان کرتے ہیں کہ یہ سورت کہاں نازل ہوئی؟ اس کے کتنے نام ہیں؟ نیز اس کی فضیلت کیا ہے؟ اور اس کی فضیلت میں جو احادیث و آثار وارد ہوئے ہیں، انہیں بیان کرتے ہیں چنانچہ سورۃ بقرہ کی تفسیر کے شروع میں انہوں نے فرمایا: ”وَ أَولَ مُبَدِّءُ بِهِ الْكَلَامَ فِي نَزْوِلِهَا وَ فَضْلِهَا وَ مَاجَاءَ فِيهَا؛ وَ هَذَا كُلُّ سُورَةٍ إِنْ وَجَدَ نَا لِهَا ذَلِكُ.“ (تفسیر القرطیؒ: ۱۱۴/۱) اگر مفسرین کا سورت کے کل نزول میں اختلاف ہوتا ہے بھی بیان کرتے ہیں، نیز اگر سورت مکی ہو اور اس کی کچھ آیتیں مدنی ہوں یا اس کا عکس ہو تو اس پر بھی تبصیر فرماتے ہیں، مثلاً سورۃ الأنفال کی تفسیر کے شروع میں انہوں نے فرمایا: ”مَدِينَةٌ بِدْرَةٌ فِي قَوْلِ الْحَسْنِ وَ عَكْرَمَةٌ وَ جَابِرٌ وَ عَطَاءٌ وَ قَالَ أَبْنَ عَبَّاسٌ: هِيَ مَدِينَةٌ إِلَّا سَبْعَ آيَاتٍ...“ (تفسیر القرطیؒ: ۲۱۶/۷) اسی طرح سورۃ الأنعام کے شروع میں انہوں نے فرمایا: ”وَهِيَ مَكَّةٌ فِي قَوْلِ الْأَكْثَرِيْنَ. قَالَ أَبْنَ عَبَّاسٌ وَ قَتَادَةً: هِيَ مَكَّةٌ كَلَاهَا إِلَّا آتَيْنَ مِنْهَا نَزْلَتَا بِالْمَدِينَةِ...“ وَ قالَ الشعلبی: سورۃ الأنعام مکیہ إلَّا سَتَ آيَاتٍ نَزَّلَتَ بِالْمَدِينَةِ...“ (تفسیر القرطیؒ: ۳۰۲/۶) اس کے علاوہ سورت اور آیات کا شان نزول بھی بیان کرتے ہیں۔ شان و رودے متعلق پرواق تفصیل سے بیان کرتے ہیں کسی بکھار تو وہ یہ تمام امور کسی بھی سورت کی تفسیر شروع کرنے سے پہلے ہی بیان کر دیتے ہیں اور اس کے بعد سورت کی تفسیر شروع کرتے ہیں اور کبھی بکھار سورت کی ابتدائی ایک یا چند آیات لکھ کر اس کے بعد یہ امور بیان کرتے ہیں اور اس کے ساتھ ہی ان آیات کی تفسیر بھی بیان کر دیتے ہیں: مثلاً سورۃ آل عمران کی تفسیر شروع کرتے وقت انہوں نے اس کی ابتدائی دو آیتیں لکھیں اور اس کے بعد فرمایا: ”فِيهِ خَمْسٌ مَسَائِلٌ.“ (تفسیر القرطیؒ: ۵۱) پھر تفصیل میں ”مسئلہ الْأَوَى“ کے عنوان کے تحت بتایا کہ یہ سورت مدنی ہے، تورات میں اس کا نام ”طَبِيَّة“ ہے، پھر بتایا کہ ”أَتَمَ اللَّهُ“ میں ”الْأَسْمَ“ کے میم پر وقف کرنا اور اسم جلالہ سے ملا کر پڑھنا دونوں جائز ہیں، اس سلسلے میں اہل علم کے اقوال بتائے، پھر اس جلالہ سے ملا کر پڑھنے کی صورت میں ”میم“ پر کون سی حرکت آئے گی، اس بابت اہل علم کا اختلاف بیان کیا، بعد ازاں ”الْحَيِّ الْقَيْوَمَ“ میں مزید و قراءتیں بیان فرمائیں، ایک قراءت ”الْحَيِّ الْقَيْوَمَ“ ہے، یہ حضرت عمر فاروقؓ کی قرأت ہے، دوسری قراءت ”الْحَيِّ الْقَيْوَمَ“ ہے۔ ”مسئلہ ثانیہ“ کے عنوان کے تحت یہ بیان فرمایا کہ ایک سورت کو دو رکعتوں میں تقسیم کر کے پڑھنا درست ہے، اس سلسلے میں انہوں نے حضرت عمر فاروقؓ کا اثر اور سنن نسائی کی ایک

روایت پیش کی۔ ”مسئلہ ثالث“ کے عنوان کے تحت انہوں نے سورۃ آل عمران کے فضائل میں وارد احادیث و آثار بیان کئے ہیں۔ ”مسئلہ رابع“ کے عنوان کے تحت انہوں نے بیان فرمایا کہ سورۃ بقرہ اور سورۃ آل عمران کو ”زہراوین“ بھی کہتے ہیں، اس تسمیہ کی وجہ میں انہوں نے تمیں اقوال بیان فرمائے۔ ”مسئلہ خامس“ کے عنوان کے تحت انہوں نے سورۃ کے ابتدائی حصہ کا سبب نزول بیان فرمایا۔

آیات کی تفسیر میں ان کا طریقہ یہ ہے کہ وہ اکثر و پیشتر سب سے پہلے اجمالاً یہ بیان کرتے ہیں کہ اس آیت یا آیات میں اتنے مسائل ہیں، پھر تفصیل میں ہر مسئلہ کے تحت آیت پر مختلف حوالوں سے بحث کرتے ہیں۔ مثلاً آیت کی تفسیر اور اس میں اہل علم کے مختلف تفسیری اقوال نقل کرنے کے قائل کا نام ذکر کرتے ہیں، بعض جگہ ان کے اقوال پر تقدیم و تبرہ بھی کرتے ہیں، خصوصاً ابن جریر طبری، ابن عطیہ، ابن العربي، کیا ہر ایسی اور ابو بکر رصاص کے اقوال بکثرت نقل کرتے ہیں، اس کے علاوہ آیت جن غریب الفاظ پر مشتمل ہوتی ہے، ان پر بھی روشنی ڈالتے ہیں، اکثر و پیشتر لغت کی جانب رجوع کرتے اور عربی اشعار سے استدھار کرتے ہیں، نیز مختلف الفاظ کی صرفی، نحوی و اعرابی تحقیق بھی کرتے ہیں، آیت کی کوئی فضیلت ہوتا ہے بھی بیان کرتے ہیں، مختلف قراءتوں پر بھی روشنی ڈالتے ہیں، قرآنی آیت جن احکام و مسائل پر مشتمل ہوتی ہے، ان پر قیلی بحث کرتے ہیں، ائمہ و فقهاء کے مذاہب و آراء اور ان کے دلائل و برائین بیان کرنے کے بعد جو قول اور رائے راجح ہو اس کو دلائل کی روشنی میں ترجیح دیتے ہیں۔ امام قرطبی باطل اور گراہ فرقوں مثلاً معتزلہ، قدریہ، شیعہ، فلاسفہ، غالی صوفیہ وغیرہ کی تردید کا کوئی موقع ہاتھ سے جانے نہیں دیتے، اہل باطل کے شمات ذکر کر کے ان پر مدلل رد کرتے ہیں۔ اسرائیلی واقعات کا ذکر کرشماذ و نادری کرتے ہیں۔

عجیب بات یہ ہے کہ امام قرطبی نے سورتوں اور آیات کے باہمی ربط و تعلق کو بیان کرنے کا اہتمام نہیں کیا ہے۔ بہت کم جگہ انہوں نے ایک سورت کا گزشتہ سورت کے ساتھ اور اسی طرح ایک آیت کا گزشتہ آیت کے ساتھ ربط بیان کیا ہے۔ یقیناً یہ بہت بڑی کمی ہے، جو اس تفسیر میں پائی جاتی ہے۔

تفسیر قرطبی اور احادیث مبارکہ: امام قرطبی نے تفسیر قرطبی میں بڑی تعداد میں احادیث نبویہ بھی ذکر کی ہیں، یہ احادیث انہوں نے آیات کی تفسیر، فضائل سورہ آیات اور مسائل و احکام میں دلائل کے طور پر ذکر کی ہیں۔ تفسیر قرطبی میں ذکور احادیث کی تعداد ساڑھے چھ ہزار سے مجاہد ہے۔ اتنی بڑی تعداد میں احادیث کا ذکر امام قرطبی کے حدیث نبوی سے ہے پناہ شفف اور لگاؤ پر دلالت کرتا ہے۔ امام قرطبی صرف احادیث کے ذکر پر اکتفاء نہیں کرتے بلکہ حدیث اگر ضعیف ہو تو اس پر بھی تنبیہ فرماتے ہیں، کبھی تو خود اپنی جانب سے حدیث کی تضعیف کرتے ہیں، کبھی دیگر حضرات اصحاب پتخت تحریک مثلاً ابن العربي، عبدالحق وغیرہ حضرات کے حوالے سے حدیث کی تضعیف کرتے ہیں۔

گر تفسیر قرطبی میں جہاں صحیح اور حسن احادیث کی بڑی تعداد موجود ہے، وہیں اس میں بکثرت موضوع، وابہی اور ضعیف احادیث بھی ذکور ہیں، خصوصاً تفسیر کاٹھ اخیر تو اس طرح کی احادیث سے اٹا پڑا ہے۔ اس پر ممتاز دیکھ کے امام

قرطیٰ نے ان میں سے اکثر کے ضعف اور وضع پر تنبیہ بھی نہیں کی۔ ظاہر ہے یہ احادیث انہوں نے ثابتی اور واحدی کی تفاسیر سے لی ہیں۔ مگر اس سب کے باوجود تفسیر قرطیٰ میں صحیح اور حسن احادیث کی تعداد زیادہ ہے۔

تفسیر قرطیٰ اور فقہی مسائل: جیسا کہ ہم پہلے بیان کرائے ہیں کہ تفسیر قرطیٰ کا شارق تفاسیر فقہیہ میں ہوتا ہے اور بنیادی طور پر اس کا موضوع قرآن کریم سے مسائل فقہیہ اور احکام کا استنباط ہے۔ چنانچہ امام قرطیٰ نے آیات احکام پر سیر حاصل بحث کی ہے۔ اور ان آیات سے مستنبط ہونے والے فقہی مسائل اور احکام پر مفصل اور بسوط کلام کیا ہے۔ فقہی مسائل میں انہوں نے ائمہ کرام اور فقہاء کا اختلاف بھی دلائل و برائین کے ساتھ بیان کیا ہے۔ فقہاء کا اختلاف بیان کرنے کے ساتھ ساتھ ان کے نزدیک جو قول راجح ہوتا ہے، اس کو دلائل کی روشنی میں ترجیح دیتے ہیں۔

چونکہ مسلمان کا مالکی ہیں اس لئے عموماً امام مالکؓ کی رائے کو ترجیح دیتے ہیں، مگر وہ متصوب مالکی نہیں ہیں، ان کے غیر متعصب ہونے کے لئے یہی کافی ہے کہ انہوں نے کتاب میں کئی مسائل پر امام مالکؓ کی رائے کو مر جو اور مخالف رائے کو راجح قرار دیا ہے۔ نہوںے کے طور پر چند مثالیں ملاحظہ فرمائیں۔

☆ نابالغ کی امامت جائز ہے یا ناجائز؟ اس بابت اہل علم کے درمیان اختلاف ہے امام مالکؓ، سفیان ثوریؓ اور اصحاب الرأی (احتاف) اسے ناجائز کہتے ہیں، حسن بصریؓ، اسحاق بن راہویؓ اور ابن المنذرؓ نے اسے جائز قرار دیا ہے۔ امام شافعیؓ سے دو اقوال منقول ہیں: ایک قول یہ ہے کہ جمع کے علاوہ باقی نمازوں میں نابالغ امامت کر سکتا ہے۔ قدیم قول یہ ہے کہ جس کی امامت فرض نمازوں میں جائز ہے اس کی امامت عید کی نمازوں میں بھی جائز ہے، البتہ نماز عید میں غیر والی کی امامت مکروہ ہے۔ امام اوزاعیؓ کا مذہب ہے کہ اگر کوئی ایسا بالغ شخص میرسرہ ہو جسے قرآن مجید کا کچھ حصہ یاد ہو تو نابالغ امامت کر سکتا ہے۔ امام قرطیٰ نے اس مسئلہ میں امام مالکؓ سے ہٹ کر دوسرا رائے اختیار کی ہے۔ وہ فرماتے ہیں: ”إمامۃ الصغیر جائزۃ إذا كان قارنا۔“ یعنی نابالغ کی امامت جائز ہے اگر وہ قرآن کریم پڑھنا جانتا ہو، اپنے اس قول کی تائید میں انہوں نے صحیح بخاریؓ میں حضرت عمر و بن سلمہؓ کی روایت پیش کی، حضرت عمرو و بن سلمہؓ نے اسے یہ فرماتے ہیں: ”میر اخندان پانی کے ایک چشمہ کے قریب سکونت رکھتا تھا، وہ جگہ عام لوگوں کی راہ گزر تھی، ہم راہ چلتے لوگوں سے حضور اکرم ﷺ کے بارے میں سوالات کیا کرتے تھے، لوگ ہمیں بتاتے کہ محمد ﷺ کا دعویٰ ہے کہ وہ اللہ تعالیٰ کے مبعوث کرده ہیں اور ان پر اللہ تعالیٰ کی جانب سے فلاں فلاں وحی نازل ہوئی ہے۔ میں وحی کے یہ الفاظ یاد کر لیا کرتا تھا۔ عرب کے عام لوگ کہا کرتے تھے کہ اگر نبوت کا یہ مدعا اپنی قوم پر غالب آگی تو وہ چاہی ہے۔ جب مکہ فتح ہوا تو لوگ دھرم اسلام قبول کرنے لگے، ہماری قوم میں ہر بے والد نے سب سے پہلے اسلام قبول کیا۔ قبول اسلام کے بعد جب وہ وابس قوم میں آئے تو کہنے لگے: ”جنتکم۔ اللہ۔ من عند نبی اللہ حقا۔“ یعنی ”بحدا! میں ایک سچے خبر کے ہاں سے تمہارے پاس آ رہا ہوں۔ آپ ﷺ نے نمازوں کے اوقات بتائے اور فرمایا: ”إذا حضرت الصلوة فليؤذن أحدكم ولبيه ممکم أكثر كم قرأنا۔“ یعنی ”جب نماز کا وقت ہو جایا کرے تو تم میں سے کوئی ایک اذان کر دیا کرے اور جو تم میں زیادہ قرآن کریم پڑھا ہوا ہو وہ امامت کر دیا کرے۔“ پس لوگوں نے اور

اوہ نظر دوائی، مگر مجھ سے زیادہ قرآن کریم جانے والا انہیں کوئی نہ ملا، اس لئے کہ میں آنے جانے والوں سے سن کر قرآن کریم یاد کر لیا کرتا تھا۔ چنانچہ انہوں نے مجھے امامت کے لئے آگے کیا، اس وقت میں چھ بیساٹ بر س کا تھا اور میرے پاس ایک چار ہوتی تھی، جسے میں اپنے اوپر اور چھ رکھتا۔ جب میں سجدہ کرنے لگتا تو چار سمت جاتی اور میں مرہنہ ہو جاتا۔ اس پر قبیلہ کی ایک خاتون نے کہا: ”لاتغطون عن است قارئکم!“ یعنی ”اپنے قاری صاحب کی ستر پوشی تو کر لیں۔“ چنانچہ قبیلہ والوں نے کپڑا خرید کر میرے لئے ایک قیص بنوادی، اس قیص سے مجھے تھنی خوش ہوئی کسی اور چیز سے اتنی خوش نہیں ہوئی۔“ (تفسیر القرطبی: ۳۹۵۲، ۳۹۵۱)

☆ عید الفطر کی نماز دوسرے دن اداء کی جاسکتی ہے یا نہیں؟ اس بابت اہل علم کے درمیان اختلاف ہے۔ امام مالک اور ان کے اصحاب کہتے ہیں کہ عید الفطر کی نماز صرف عید کے دن ہی اداء کی جاسکتی ہے اور وہ بھی زوال سے پہلے، عید کے دوسرے یا تیسرا دن اس کی ادائیگی جائز نہیں۔ ایک قول میں امام شافعی بھی عدم جواز کے قائل ہیں۔ مرتضیٰ نے اسی کو مختار قرار دیا ہے۔ امام شافعی کا دوسرا قول یہ ہے کہ دوسرے دن عید الفطر کی نماز اداء کی جاسکتی ہے۔ سفیان ثوری، اوزاعیٰ اور امام احمد بن حنبل کے نزدیک دوسرے دن ادائیگی جائز ہے۔ ”الا ملاء“ میں امام ابو یوسفؓ نے بھی اسی کو اختیار کیا ہے۔ لیث بن سعدؓ بھی اسی کے قائل ہیں۔ امام قرطیؓ نے یہاں بھی اپنے امام کی بجائے دلیل و رہان کی پیروی کی ہے اور جواز کا قول اختیار کیا ہے۔ ان کے الفاظ اس طرح ہیں: ”قلت: والقول بالخروج۔ إن شاء الله۔ أصح؛ للسننة الثابتة في ذلك.“ یعنی ”میری رائے کے مطابق عید الفطر کی نماز اداء کرنے کے لئے دوسرے دن عید گاہ کی طرف نکلنے کا قول زیادہ صحیح ہے ان شاء اللہ کیونکہ ایسا حدیث سے ثابت ہے..... امام مالکؓ اور ان کے اصحاب دوسرے دن نمازو عید الفطر کی ادائیگی کے عدم جواز کی یہ دلیل دیتے ہیں کہ اگر عید کی نماز اصلی وقت گزر جانے کے بعد بھی اداء کی جاسکتی ہے تو اس کے معنی یہ ہوتے کہ وہ فرائض کی طرح ہو جاتی، حالانکہ اس بات پر علماء کا اجماع ہے کہ سنتوں کی قضاۓ نہیں کی جاتی، ظاہر ہے کہ عید الفطر کی نماز بھی سنن ہے لہذا اس کی قضاۓ بھی درست نہیں..... امام قرطیؓ اس دلیل کا جواب دیتے ہوئے فرماتے ہیں کہ اگرچہ عموم سنتوں کی قضاۓ نہیں کی جاتی، تاہم شارع ان میں سے بعض سنتوں کو مستثنی کر کے ان کی قضاۓ کا حکم دے سکتے ہیں۔ اس کی دلیل سنن ترمذیؓ کی حضرت ابو ہریرہؓ سے روایت کردہ یہ حدیث مبارک ہے کہ حضور اکرم ﷺ کا ارشاد گرا ہے: ”من لم يصل ركعتي الفجر، فليصلهما بعد ما تطلع الشمس“ یعنی ”جو شخص بغیر کی دو سنن نہ پڑھ سکا ہو وہ طلوع شمس کے بعد ان کو پڑھ لیا کرے۔“ علما مالکیہ کا اس بابت اختلاف ہے کہ آیا جو شخص تنگی وقت کے سبب فجر کی سنن نہ پڑھ سکا ہو وہ طلوع شمس کے بعد ان کی قضاۓ کر سکتا ہے یا نہیں۔ بعض مالکیہ جواز اور بعض عدم جواز کے قائل ہیں۔ اگر جواز کے قول کو درست مان کر اسے طلوع شمس کے بعد سنن اداء کرنے کی اجازت دی جائے، تو سوال یہ پیدا ہو گا کہ اس نے جو دو رکعتیں طلوع شمس کے بعد پڑھی ہیں، یہ قضاۓ ہے یا یہ دو رکعتیں ثواب میں فخر کی دو رکعتیں کے قائم مقام ہیں۔ شیخ ابن العربي مالکی فرماتے ہیں کہ دوسری صورت مالکی فنق کی اس موصول کے مطابق ہے اور ان دو رکعتیں کو قضاء کہنا بطور مجاز ہے۔ امام قرطیؓ کہتے ہیں: ”قلت: والرواية أن يكون

حکم صلاة الفطر فی الیوم الثانی علی هذا الأصل، لاستیامع کونها مرّةً واحدةً فی السنة مع ماثبت من السنة.....أن قوماً أو الالهال، فما توالى النبي ﷺ فامرهم أن يفطروا بعد ما ارتفع النهار، وأن يخرجو إلى العبد من العد". یعنی "ميری رائے میں اسی اصل کے پیش نظر عید کی نماز دوسرے روز بھی پڑھی جاسکتی ہے۔ اور یہ اجازت اس لئے بھی ہوئی چاہیئے کہ عید الفطر کی نماز سال بھر میں صرف ایک بار ادا کی جاتی ہے، اور حدیث سے بھی اس کا ثبوت ہے۔ سن نسائی کی روایت ہے کہ چند لوگوں نے عید کا چاند دیکھا اور بارگاہ رسالت میں حاضر ہو کر اس کی اطلاع دی، اس وقت دن کافی چڑھ پھا تھا۔ آپ ﷺ نے لوگوں کو روزہ کھونے کا حکم دیا اور فرمایا کہ اگلے روز عید کے لئے تکمیل۔" (تفسیر القرطبی : ۲۹۹، ۳۰۰، ۳۰۱/۲)

تفسیر قرطبي اور اسرائیلیات: امام قرطبي نے اپنی تفسير کے مقدمہ میں لکھا ہے: "وا ضرب عن كثیر من قصص المفسرين، وأخبار المؤرخين، إلا مala بدمنه، ولا غنى عنه للتبيين." (مقدمة تفسير القرطبي : ص ۲۶) یعنی "میں اس تفسیر میں سابقہ مفسرین کے بیان کردہ قصے کہانیاں، مؤرخین کے ذکر کردہ وقائع و اخبار بیان نہیں کروں گا، ہاں وہ قصے اور تاریخی واقعات جن کا بیان کرنا ناگزیر ہو، انہیں ضرور بیان کروں گا"۔۔۔ مگر امام قرطبي نے اپنے اس وعدہ کا ایفا نہیں کیا اور انہوں نے کتاب میں کئی جگہ اسرائیلی واقعات بیان کیے ہیں، حالانکہ ان کا ذکر ناگزیر نہیں تھا۔ بطور مشتبه نمونہ از خرو ارے چند مثالیں ملاحظہ فرمائیں:

۱...ابویض نے حضرت کعب احرارؓ کے حوالہ سے ذکر کیا ہے: "ان ابلیس تغلغل إلى الحوت الذي على ظهره الأرض كلها، فالقى في قلبه، فقال: "هل تدرى ما على ظهرك۔ بالوثيا من الأمم والشجر والدواب والناس والجبال؟ لو نفضتهم ألقاهم عن ظهرك أجمع!" قال: فهم لوثيا بفعل ذلك، بفتح الله ذاته، فدخلت في منخره فخرج إلى الله منها، فخرجت." (تفسير القرطبي : ۱/ ۲۹۷) یعنی "لوثیا ایک مجھلی ہے، جس کی پشت پر پوری کی پوری زمین ہے، ابليس اس مجھلی میں سرایت کر گیا اور اور اس کے دل میں دوسرا ذات ہوئے اس سے کہا: لوثیا! تجھے کیا پہنچے، تیری پشت پر کتنی اسیں، درخت، چوپائے، انسان اور پہاڑ ہیں! اگر تو ان کو جھک دے تو یہ سب تیری پشت سے گرجائیں۔ چنانچہ لوثیانے ایسا کرنے کا ارادہ کیا، جس پر اللہ تعالیٰ نے ایک چوپائی بھیجا، جو اس کے نفعے میں داخل ہو گیا، اس سے لوثیا کو بہت زیادہ تکلیف ہوئی اور اس نے اللہ تعالیٰ سے فریاد کی کہ اس سے اس کی جان چھڑائے۔ اللہ تعالیٰ نے فریاد کرتے ہوئے چوپائے کو نکلنے کا حکم دیا۔ چوپایا نکل گیا اور لوثیا اپنے ارادے سے بازاگی۔" یہ جھوٹا اسرائیلی واقعہ ہے، پس نہیں امام قرطبيؓ کو اس کے ذکر کرنے کی کیا ضرورت پیش آئی !!

۲.... امام قرطبيؓ نے سورۃ بقرۃ کی آیت ﴿فَأَذْلَلَهُمَا الشَّيْطَانُ فَأَخْرَجَهُمَا مِمَّا كَانُوا فِيهِ... مُسْتَقْرِرٌ مَّعَ إِلَيْهِ حِيْنَ﴾ کی تفسیر کے تحت فرمایا: "سابق حضرت آدم عليه السلام کا خادم تھا، مگر اس نے اللہ تعالیٰ کے دشمن ابلیس کو جنت میں داخل کر کے ان سے خیانت کی اور اپنی دشمنی اور بغضہ کا اظہار کیا۔ پھر جب حضرت آدم عليه السلام اور حضرت حواءؓ بنت سے

زمیں کی طرف نکال دیے گئے تو یہ دُخنی اور پختہ ہو گئی۔ اللہ تعالیٰ نے مزماں کے طور پر سانپ کا رزق مٹی قرار دیا اور اس سے کہا گیا: ”أَنْتَ عَدُوِّي نَّاَمٌ، وَهُمْ أَعْدَاؤُكَ، وَحِيتَ لِفِيكَ مِنْهُمْ أَحَدٌ شَدَّدَ رَأْسَكَ“ یعنی ”تو انہوں کا اور انسان تیرے دشمن ہیں، ان میں سے کوئی بھی تجھے جہاں پائے گا وہ تیر اس کچل دے گا۔“ (تفسیر القرطبی: ۲۵۲/۱) ... یہ بھی اسرائیلی قصہ ہے اس کی ناگزیریت بھی ہماری سمجھ سے باہر ہے !!

۔ ۳۔ امام قرطبیؓ نے اصحاب کہف کے کٹے اور اس کے رنگ و نام میں اختلاف سے متعلق جو تفصیل بیان کی ہے، وہ سب کی سب اسرائیلیات کے قبل سے ہے۔ (تفسیر القرطبی: ۳۲۲/۱۰) اس کی ناگزیریت بھی ناقابل سمجھے ہے !!
تفسیر قرطبی اور خوی و صرفی مباحثت: امام قرطبیؓ نے اپنی تفسیر میں جا بجا آیات کی تفسیر میں بقدر ضرورت خوی و صرفی مباحثت بھی ذکر کیے ہیں: مثلاً آیت ﴿وَلَنْ تَرْضَى عَنْكَ الْيَهُودُ وَلَا النَّصَارَى حَتَّى تَتَّبِعَ مَلْتَهُمْ﴾ کی اعرابی حیثیت بیان کرتے ہوئے فرماتے ہیں: ”وَ﴿تَتَّبِعُ﴾ مَنْصُوبٌ بَأَنْ وَلَكِنْهَا لَا تَظْهُرُ مَعَهُ، قَالَهُ الْحَلِيلُ؛ وَذَلِكَ أَنْ حَتَّى حَافِظَةُ الْلَّاْسِمِ كَفُولَهُ: ﴿حَتَّى مَطْلَعَ الْفَجْرِ﴾ [القدر: ۵] وَمَا يَعْمَلُ فِي الْإِسْمِ، لَا يَعْمَلُ فِي الْفَعْلِ الْبَتَّةِ، وَمَا يَخْفِضُ إِسْمًا لَا يَنْتَصِبُ شَيْئًا۔ وَقَالَ النَّحَاسُ: ﴿تَتَّبِعُ﴾ مَنْصُوبٌ بَعْدَهُ، وَ﴿حَتَّى﴾ بَدْلٌ مِنْ أَنْ۔“ (تفسیر القرطبی: ۹۱/۲)
یعنی ”آیت میں ﴿تَتَّبِعُ﴾ ”ان“ کی وجہ سے منصوب ہے، مگر وہ ”حَتَّى“ کے ساتھ ظاہر نہیں ہوتا۔ یہ غلیل کا قول ہے۔ اور ”حَتَّى“ بذات خود ﴿تَتَّبِعُ﴾ میں عامل نہیں ہے کیونکہ ”حَتَّى“ اس کو جردیتا ہے۔ جیسے قول باری تعالیٰ: ﴿حَتَّى مَطْلَعَ الْفَجْرِ﴾ میں اور اسم میں عمل کرنے والا عامل فعل میں بالکل عمل نہیں کرتا۔ نیز جو عامل اسم کو جردے وہ نصب کا عمل نہیں کرتا۔ جب کہ نحاس کا کہنا ہے کہ ﴿تَتَّبِعُ﴾ کو ﴿حَتَّى﴾ نے نصب دیا اور ”حَتَّى“، ”ان“ کا قائم مقام ہے۔“... اس طرح کی خوی مباحثت بقدر ضرورت تفسیر قرطبی میں جا بجا ملتی ہیں۔

علاوہ ازیں کتاب میں موقع بحوق صرفی مباحثت بھی مذکور ہیں، صرفی مباحثت میں امام قرطبیؓ ”مختلف ابواب سمیت صیغوں امر، مضارع و غیرہ پر تنبیہ فرماتے ہیں: مثلاً آیت ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجَلَتْ قُلُوبُهُمْ﴾ میں وہ ”وجلت“ کے مصدر، مضارع اور امر وغیرہ کے صیغوں کی تفصیل بیان کرتے ہوئے فرماتے ہیں: ”فِي مُسْتَقْبَلِهِ أَرْبَعَ لِغَاتٍ: وَجَلَّ يَوْجَلُ وَيَاجْلُ وَيَسْجَلُ، حَكَاهُ سَبُوْيَهُ۔ وَالْمَصْدَرُ وَجَلٌ وَجَلًا وَمَوْجَلًا بِالْفَتْحِ۔ وَهَذَا مَوْجَلُهُ (بالكس) لِلْمَوْضِعِ الْإِسْمِ..... وَالْأَمْرُ مِنْهُ ”ایجل“ صارت الواو باء لکسرة مقبلها۔ وَتَقُولُ: إِنِّي مِنْهِ لَا وَجَلٌ وَلَا يَقَالُ فِي الْمَوْنَتِ: وَجَلًا، لَكَنْ وَجْلَةً۔“ (تفسیر القرطبی: ۷/۳۲۱) یعنی ”سَبُوْيَهُ کے بیان کے مطابق وَجَلٌ کے مستقبل پر چار لفاظات ہیں: يَوْجَلُ، يَاجْلُ، يَسْجَلُ، يَسْجَلُ اور يَسْجَلُ۔ اس کا مصدر ”وَجَلٌ“ اور مَوْجَلًا، آتا ہے، جب کہ ”سَبُوْيَهُ“ اُمِّ ظرف ہے۔ جو لوگ فعل مستقبل ”يَاجْلُ“ پڑھتے ہیں، وہ واؤ کو ما قبل مفتوح ہونے کی وجہ سے الف سے بد لئے ہیں۔ جب کہ قرآنی لفظ ”وَأَوْ“ کے ساتھ ہے، جیسے قول باری: ﴿فَالَّذِي لَا تَوْجَلُ﴾ [الحجر: ۵۳] اور ”سَبُوْيَهُ“ بنی اسرائیل لفظ ہے۔ وہ لوگ علامت مضارع کو کسرہ دیتے ہوئے یوں کہتے ہیں: ”أَنَا يَسْجَلُ، نَحْنُ يَسْجَلُ، أَنْتَ يَسْجَلُ“۔ جو لوگ

فعل مستقبل "یَسْجُل" پڑھتے ہیں تو ان کا قول بھی نبی اسد کی لغت پر ہی ہے، البتہ یوگ یا کو بجائے کسرہ کے فتح دیتے ہیں، جیسا کہ "يَعْلَم" میں نبی اسد نے یا کو کسرہ دیا ہے اور "يَعْلَم" میں یاء کو کسرہ اس لئے نہیں دیا گیا کہ یاء پر کسرہ کو وہ لوگ ثقل سمجھتے ہیں، پھر "يَسْجُل" میں یاء کو ان لوگوں نے کسرہ کیوں دیا؟ تو اس کی وجہ یہ ہے تاکہ ایک یاد و سری یاء کی وجہ سے قوی ہو جائے۔ اور اس کا امر "يَسْجُل" آتا ہے۔ واو کو ماقبل مکور ہونے کی وجہ سے یاء سے بدلتا ہے۔ اسی تفصیل مذکور "أَوْجَل"

اور موئٹ وَجْلَةً "آتا ہے نہ کہ وَجْلَاءُ...." تفسیر قرطبی میں اس طرح کی صرفی مباحثت کی کئی مثالیں ملتی ہیں۔

تفسیر قرطبی اور دیگر مفید مباحثت: تفسیر قرطبی میں امام قرطبی نے دیگر مختلف علمی و فنی فوائد بھی ذکر کر دیے ہیں۔ بعض چیزوں کے طبعی فوائد بھی بیان کئے ہیں مثلاً شہد کی خصوصیات اور اس کے فوائد پر انہوں نے سیر حاصل بحث کی ہے۔ ملاحظہ فرمائیں (تفسیر القرطبی: ۱۰/۲۳، ۲۲، ۲۳) اسی طرح "کھببی" کے طبعی فوائد پر بھی انہوں نے روشنی ڈالی ہے۔ ملاحظہ فرمائیں (تفسیر القرطبی: ۱/۲۳۶) علاوہ ازیں وہ موقع بجوع بقدر ضرورت فلسفی و لکھنی مباحثت بھی بیان کرتے ہیں، الفاظ غریبہ پر روشنی ڈالتے وقت وہ استھاد میں بکثرت اشعار پیش کرتے ہیں، تفسیر قرطبی میں اس کی بے شمار مثالیں ہیں۔ اس کے علاوہ دیگر مناسبات سے بھی وہ اشعار پیش کرتے ہیں۔

غرض تفسیر قرطبی ہر لحاظ سے بہترین اور جامع ترین تفسیر ہے۔ اس میں آیات کی تفسیر کرتے وقت ہر قسم کے پہلوؤں کو منظر رکھا گیا ہے۔ اسباب نزول، قراءات مختلف علماء سلف کے تفسیری اقوال، ان پر قتل و تبرہ، الفاظ غریبہ کیلغوی و ادبی تحقیق اور اس سلطے میں عربی اشعار سے استھاد، فقہی مسائل اور ان میں فقهاء کرام کے اختلاف کا بیان میں دلائل و ترجیح، راجح، نجحی، صرفی، طبی، بلاغی، فلسفی، منطقی، طبی، مباحثت، ناسخ و منسوخ، غالی صوفیہ سیمت ہر باطل فرقہ مثلاً رافعی، معززلہ، قدریہ، دغیرہ پر رذ... غرض کسی بھی پہلو کو تشدید نہیں رہنے دیا گیا۔

البته تفسیر کے تفصیلی مطالعے سے تین لفظ سامنے آتے ہیں، ایک یہ کہ آیات و سور کے باہمی ربط و تعلق کو بیان کرنے کا اہتمام نہیں کیا گیا دوسرا یہ کہ بعض مقامات پر اسرا میکی واقعات کو جگہ دی گئی ہے۔ حالانکہ ان کی ضرورت بھی نہیں تھی۔

تیسرا لفظ یہ ہے کہ تفسیر قرطبی میں ایسی ضعیف اور موضوع احادیث بھی بکثرت موجود ہیں، جن کے ضعف اور وضع کی امام قرطبی نے نشاندہ نہیں فرمائی۔ خصوصاً ملٹھ اخیر تو اس قسم کی احادیث سے بھرا پڑا ہے۔

کتاب کے مطبوعہ ایڈیشن: اس وقت ہمارے پیش نظر کتاب کا ایک مطبوعہ نہیں ہے، جسے بیروت سے "دارالکتاب العربي" نے عبدالرازاق مہدی کی تحقیق کے ساتھ میں جلدی میں چھاپا ہے۔

تحقیق کئے ہیں:

"اس سے پہلے اس کتاب کے کئی ایڈیشن شائع ہو چکے تھے، جن کے بارے میں کہا گیا تھا کہ ان کا اصل مخطوطوں سے تقابل کیا گیا ہے۔ بطور ثبوت ان مخطوطوں کے چند اور اس کی فوٹو کا پی بھی ان ایڈیشنوں کے شروع

میں لگائی گئی تھیں۔ مگر جب میں نے اس کتاب پر تحقیقی کام شروع کرنے کا ارادہ کیا اور اصل مخطوطوں کو سامنے رکھا تو مخطوطوں میں جا بجا تصحیح پائی گئی۔ میں نے ان ایڈیشنوں کو سامنے رکھا، جن کے بارے میں دعویٰ کیا گیا تھا کہ ان کا اصل مخطوطوں سے تقابل کیا گیا ہے۔ اس سے میرا مقصود تقدیم ہرگز نہیں تھا، بلکہ استفادہ کی غرض سے میں نے ایسا کیا۔ مگر جب میں یہ جدید ایڈیشن دیکھا گیا تو ان میں وہی غلطیاں پائی گئیں، جو اصل مخطوطوں میں تھیں۔ تب میں سمجھ گیا کہ یہ مصحف بلا دلیل دعویٰ تھا۔ ان لوگوں نے ان ایڈیشنوں میں ایک مصحف یا حرف کلمہ تک کی بھی صحیح نہیں کی تھی۔ میں نے اس ایڈیشن میں اللہ تعالیٰ کے فضل و کرم سے ان تمام تصحیفات اور تحریفات کی نشاندہی کرتے ہوئے صحیح کا بھرپور اہتمام کیا، اس کے لئے میں نے امام قرطبیؓ کے مراجع و مصادر مثلاً تفسیر طبری، کتب حدیث اور ماوری اور زکھری وغیرہ کی کتب کی طرف مراجعت کی۔

اس نجخی کی خصوصیات درج ذیل ہیں۔

☆ کتاب میں مذکور احادیث کی تخریج، ان کا درج، اور حدیث ضعیف یا موضوع ہوتا اس کا سبب اختصار آیاں کیا گیا ہے۔ ☆ اسرائیلیات کی نشاندہی کی گئی ہے، خصوصاً ان مکر اسرائیلیات کی جن کی بنیاد انکل پچھوپر ہے یا ہمارے اصول کے مخالف ہیں۔ ☆ بطور شواہد پیش کردہ آیات کریمہ کی تخریج کی گئی ہے۔ ☆ کلمات غریبہ کی تشریح کی گئی ہے۔ ☆ اکثر ویژہ مقامات پر اشعار کے قائلین کے نام بتائے گئے ہیں۔ ☆ جہاں جہاں تحریف یا تصحیح ہوئی ہے، اس کی اصلاح کا اہتمام کیا گیا ہے۔ اگرچہ ان کی تعداد بہت کم ہے۔ ☆ احادیث مرفوعہ پر نمبر لگائے گئے ہیں۔ البتہ بعض جگہ نمبر سحو اکثر رنگ گئے ہیں۔ ☆ بعض مقامات پر مفید تعلیقات کا اہتمام کیا گیا ہے۔

البتہ بعض احادیث کی تخریج تحقیق نہیں کر سکے، جس کی وجہ انہوں نے یہ بیان کی کہ مصنف نے ان احادیث کے لئے شعبی اور واحدی کی تفاسیر کا حوالہ دیا ہے۔ اور یہ دونوں تفاسیر اس وقت ان کو بلاد شام میں دستیاب نہ ہو سکیں۔ مگر قاری کو یہ بات ذہن نشین کر لیتی چاہئے کہ جن احادیث میں شبی اور واحدی متفرد ہیں، وہ اکثر ویژہ ضعیف یا موضوع ہی ہوتی ہیں، چنانچہ علامہ ابن تیمیہ فرماتے ہیں: ”وما بین نقله الشعلی فی تفسیرہ، فقد اجمع أهل العلم بالحدیث، أنه يروي طائفۃ من الأحادیث الموضوعة، وهكذا تلمیذه الواحدی۔“ (منهاج السنۃ: ۴/۴) یعنی ”شبی اور ان کے شاگرد واحدی نے اپنی تفاسیر میں جو احادیث ذکر کی ہیں، علماء حدیث کا اجماع ہے کہ ان میں سے اکثر موضوع ہیں۔“

واضح رہے کہ اس سے پہلے یہ کتاب ۱۹۳۵ء کے دورانیہ میں قاہرہ سے چھپ چکی ہے۔ بعد ازاں اکتوبر ۱۹۵۲ء کو احمد عبدالعزیز بردوی کی تصحیح اور معنوی مگر مفید تعلیقات کے ساتھ اسے دوبارہ چھپا گیا۔ پھر اسی نجخی پر شمع حشام سیمر بخاری نے تصحیح کا کام کیا اور ۱۹۹۵ء کو بیرون سے ”دار الحیاء التراث العربی“ نے اسے چھپا۔

☆☆☆